

# ብዓል ቅ. ቊርባን

ሰኔ 11 2009 ዓ.ም. (6/18/2017)

“ለዝ ጎብስት ምሳሐ በዓለ ወለዝ ጽዋዕ ደመ ነበልባል ሦዕዎ አይሁድ በመልዕልተ ቅዱስ መስቀል” (ዚቅ ዘቅ. ቊርባን)።

**ንባባት:** 1ቆሮ 10:16-17፥ (ዘዳ 8:2-16)፥ 1ጴጥሮ 2:12-25፥ ግ.ሓ. 27:8-33፥ ዮሐ 6:51-58።

**ምስባክ:** ወሠራዕክ ማእደ በቅድሚያ፥ በእንጻሪሆሙ ለእለ ይሳቅዩኒ፥ ወአጽሓድክ በቅብእ ርእስየ። “አብ ቅድሚ ዳላእተይ መአዲ ትሠርዓለይ፥ ንርእስይ ብዘይቲ ቐባእካዮ” መዝ. 23:5።

አብ ላቲናዊ ስርዓት ዝኸተሉ ብዓል ቅዱስ ቊርባን (Corpus Christi) ድሕሪ ብዓለ ጳራቅሊጦስ ዘላ ሰንበት የብዕሉ። አብ ሃገርና እውን ብምስዮናውያን ተኣታትዮ አብ ዓበይቲ ቊርባንና ቊርባን ብኸብሪ ብዑደት ተሰንዩ ይብዓል። ነዚ ብዓል ፍሉይ ዝገብሮ ብርእሱ ክርስቶስ ዝሰርዓልና ብዓል ስለ ዝኾነ ብፍሉይ ክነኸብሮን ክንዝክሮን ይግባእ።

አጀማምራ እዚ ብዓል ብ1230 አቢሉ ብጽዕት ጁልያና እትብሃል ካብ ማሕበር አጎሲፍስ ዝኾነት ፈላሲት አብ Leige ዓዲ ፈረንሳይ አብ ቅ. ቊርባን ብዝነበራ ዓቢ አኸብሮት ፍሉይ ዕለት ንብዓል ቅ. ቊርባን ክግበር እትጽበ ዝነበርት እዩ ጀሚሩ። ር.ሊ.ጳ. ኡርባን IV ብኩላዊት ቤተ ክርስቲያን አብ ድሕሪ ብዓል ቅ. ስላሴ (አብ ላቲናዊ ስርዓት) ዘላ ኃሙስ ክኸብር አዚዞም። ንሓዋርያዊ አገልግሎትን ብዙሓት ክሳተፍዎን ብማለት አብ ገሊኡ ሰበኻታት አብ ስዒባ እትመጽእ ሰንበት የብዕልዎ።

አብ ሶሙነ ሕማማት ዘላ ኃሙስ ጽግቦ እውን ነዚ ብዓል ነብዕሎ ኢና፥ እንተ ኾነ ምኽንያት ብዓልና አብዚ እዋን ነቲ ኢየሱስ ቅድሚ ሕማማቱን ሞቱን ናይ ፍቕሪን ዝኸርን ምልክት ኩሉ ጊዜ ብኻልእ መልክዕ ግን ሓደ ህላዌ አብ መንጎና ከምዘሎ አብ መንጎና ብቅ. ቊርባን ከምዘሎ ንምግላጽ ዝሃበና ዓቢ ህያብ ኢና እነብዕል። አብዚ ብዝያዳ አትኩሮና ንዘይሃስስ ዝኸሪ ናይ እቲ ዓቢ ሓርነት መንፈሳዊ ነጻነት ብኡ አቢሉ አምላኽ ከም ዘፍቅረና አብ አእምሮና ሕያው ኮይኑ ክነብር ዝተገብረ ኢና እንዝክር። ሓደ ካብቲ ምኽንያታት አብዚ እዋን ስለምንታይ ከም እነብዓል ዘሎና ድሕሪ ብዓለ ጳራቅሊጦስ ዘሎ እዋን ብዝያዳ ነጻ ኮና ብፍሉይ ክነስተንትን ንማለት እዩ።

አብዚ ብዓል ቅ. ቊርባን አብ ሥጋን ደምን ወዲ አምላኽ ብሓቂ ብርእሱ ኢየሱስ ከምዘሎ ኢና እንዝክር። ኩሎም ንባባትና ነዚ ብዓል ዝገልጹ እዮም።

አብ ዘዳግ 8:2-16 እንተ አንበብና ሙሴ ንደቂ እስራኤል ነቲ አምላኽ አብ በረኻ ካብ ባርነት ግብጺ ምስ ወጽኡ ቅድሚ አብ ምድሪ ተስፋ ምእታዎም ኩሉ ዝገበረሎም ከይርስዑ የጠንቅቆም። አብ በረኻ ብህብስተ መና ከም ዝመገበኦም ይዝክረሎም፥ ክርስቲያን አብ ዳሕረዋይ ዘመን ጎብስተ መና አቐዲሙ ንቅ. ቊርባን ዝሕብር ከም ዝኾነ ይገልጹ። አብ ዘፀ 16 ምስ ዘሎ እንተ አነጻጺርና እንተ ርኣና ጎብስተ መና አምላኽ ንህዝቡ ከም ተአምረታዊ ምግቢ ከም ዝኾነ ንርኢ። ዘዳም ነዚ ብፍሉይ መገዲ ይትርጉሞ። ጎብስተ መና ንደቂ እስራኤል ቃል አምላኽ ምንጪ ሕይወት ከም ዝኾነ ንምምሃርን ብቐጻሊ አብ ቃል አምላኽ ክምርኮሱን ክጽግዑን ከም ዘለዎም ንምግላጽ እዩ።

1ቆሮ 10:16-17 እምነት አብ ቅ. ቊርባን ማእከል ናይ ቀዳሞት ክርስቲያን ከም ዝነበረ ዝነግር እዩ። ቅ. ጳውሎስ ዘርዘሩ ብዛዕባ ኣብ ጸሎተ ኃሙስ ዝተገብረን ኣሰራርዓ ቅ. ቊርባንን ይነግረና። ቅ. ቊርባን ነታ ክርስቲያን ርእሳ ዝኾነ ንቤተ ክርስቲያን ይሃንጽ። ኣብ ሥጋን ደምን ክርስቲያን ምክፋል መንጩ ሕይወትን ሓድነትን ቤተ ክርስቲያን ከም ሓደ ሰውነት እዩ። እንገራ ብምብላዕ ካብ ጽዋዕ ብምስታይ ክርስቲያን ምስ ክርስቲያን ጥቡቕ ርክብ ብምግባር ይሓብሩ፤ ምኽንያቱ ቅ. ቊርባን ሥጋኡን ደሙን ስለ ዝኾነ። ካብዚ ቅ. ቊርባናዊ ሓድነት ምስ ክርስቲያን ናይ ኩሎም ክርስቲያን ሓድነት ኣብ ነፍሕዶም ኣብ ሓደ ሰውነት ይስዕብ። ቅ. ቊርባን ንኣባላት የጽንዖም ከምኡ ናይ ሓድነቶም ተግባራዊ ምልክት እዩ።

ወንጌል ካብ ዮሐ 6:51-58 ብዛዕባ መግቢ ሕይወት ዝተዘርበ ይነግር። ዓሚቅ መልእኽቲ ኢየሱስ እንገራ ሕይወት ከምዝኾነ ብግሉጽ ይነግር ከምኡ ዘለዓለማዊ ሕይወት ከምዝኾነ ይእውጅ።

ኣብዚ ወንጌል ትርጉም እንገራ እናገለጸ ብመሰረቱ ኣብ ኢየሱስ ብእምነት ከም ዝምስረት ብነጹር ቃላት ከኣ ኣካላዊ ሥጋን ደምን ናይ እቲ ሰብ ዝኾነ ኣምላኽ ምዃኑ ይገልጽ። ኢየሱስ እቶም ዘለዓለማዊ ሕይወት ክረኽቡ ዝደልዩ ካብዚ ሥጋን ደምን ክምገቡ ከም ዘለዎም ገሊጹ ነገሩ። እዚ ነቶም ዝሰምዕዎ ዝነበሩ ኣይሁድ ክርድእዎን ክቕበልዎን ብጣዕሚ ከቢድ እዩ ነሩ፤ ምኽንያቱ ቃላ ንቕሉ ሥጋ ምብላዕ ደም ምስታይ እንተ ወሰድናዮ በላዕ ሰብ ምዃን ማለት እዩ። ኣብ ታሪኽ ክርስቲና እዚ ብብዙሕ ዓይነት ተተርጉሙ ግን ኣብ ክልተ ትርጉም ክንርእዮ ንኽእል። ፩ዮ ሥጋን ደምን ኢየሱስ ዝብል ትምህርቲ ኢየሱስ ከምዝኾነ ምርዳእን ካብኡ ምብላዕ ዝብል ናይ እምነት ስራሕ ከምዝኾነ ካብቲ ዝተገልጸ ክንርድኦ ኣሎና ዝብል። ፪ይ ትርጉም ሥጋን ደምን ምብላዕ ኣብ ቅ. ቊርባን እቲ ኣማናይ ምስ ጎይታ ሓደ ይኸውን እዚ ኸኣ ምስቲ ብመልክዕ ሀብስትን ወይን ሓደ ዝኾነ እዩ ዘስምዕ። እዚ ካልኣይ ትርጉም እዩ እቲ ቅኑዕ ትርጓሜ እዚ ኸኣ ሓቀኛ ህላዌ ኣምላኽ ኣብ ቅ. ቊርባን። ኣብ ቅ. ቊርባን ምእማን ማለት ንኻልእ ትምህርቲ ኢየሱስ ከም ካልኣዊ ምርኣይ ማለት ኣይኮነን ክልቲኡ ማዕረ ማዕረ ክርኣ ኣለዎ።

ኢየሱስ ኣብ ዘረብኡ ደጋጊሙ ዝብሎ ብዛዕባ ሕይወት በዚ እንገራ ብርእሱ ኢየሱስ ዝኾነ ዝመጽእ እዩ ዝዛረብ። ነቲ ናይ ኅብስተ ማና ህያብ እውን ይሓልፎ እዩ ምኽንያቱ ዘለዓለማዊ ሕይወት ስለ ዘምጽእ።

**፩ዮ ቅ. ቊርባን ቀንዲ ተድባብ እምነትናን ሕይወትናን እዩ።** በዚ ኸኣ ማሕበር ቅ. ቊርባን ንብሃል። እሞ ንቅ. ቊርባን ኣብ ቤተ ክርስቲያን ብኸመይ ንርእዮ ወይ ንርድኦ? ሎሚ ንኣና እንታይ ትርጉምን መለልይን ኣልኦ ኢልና ንርእስና ክንሓትት ግቡእ እዩ በዚ ኣጋጣሚ።

ቅድም ቀዳድም ቅ. ቊርባን እንኮን ክግለጽ ዘይክኣል ብኣምላኽ ዝተዋህበና ህያብ እዩ። ብሓቂ ህያብ እዩ፤ ነዚ ህያብ ክንረክብ/ክንቕበል ወላ ሓንቲ እንገብሮ ወይ እውን ዘውህብ ግብሪ ክህልወና ኣይክእልን እዩ። ጽሩይ ህያብ ኣምላኽ እቲ ዘፍቅረናን ብኣና ልዕሊ ዝኾነ ንሕና ክንሓስቦ እንኽእል ዝግደስን እዩ ተዋሂቡና። ቅ. ቊርባን ዝለዓለ ብዓልናን ዝበለጸ ህያብ ኣምላኽ ዝሃበና እዩ። ብዓል ቅ. ቊርባን ሰማያዊ ህያብ ኢየሱስ፤ ካብኡ ንኣና እዩ። ምናልባት ከምኡ ምዃኑ ዘንጊዕና እንተ ኣሎና ከዘተኻክረና ኢላ ቤተ ክርስቲያን ዓመት ዓመት ተብዕለልና።

**፪ይ ቅ. ቊርባን ምስጢር (Sacrament) እዩ።** ዝርኣ ምልክት ጸጋን ሕይወትን ኣምላኽ ዝህበና። ብርግጽ ቀንዲ ኣድላይን ካብ ኩሎም ምስጢራት ዝዓበዩ እዩ ምኽንያቱ ክርስቲያን ብርእሱ ስለዝኾነ። ኣብ ቅድሚታ ቅ. ቊርባን ኮና እንቕርቦ ናይ ኣኽብሮት ጸሎት ከምዚ ይብል “ኣ ዝለዓለ ቅዱስ ምስጢር፤ ኣ ምስጢር ልዑል መለኮት፤ ኩሉ ውዳሴ ኩሉ ምስጋና ኩሉ ጊዜ ንኣኻ

ይኹን። ኣብ ማዕከን ሥጋሁ ወደሙ ኢየሱስ ብሓቂ ኣሎ ብመልክዕ ህብስቲ ኣብኡ ኸኣ ነፍስወከፍና ክንበጽሖ ምስኡ ክንዛረብ/ክነዕልል ይጽበየና።

**፫ይ ቅ. ቍርባን (ቅዳሴ) መስዋዕቲ እዩ።** ደማዊ ዘይኮነ ነቲ ንሓንሳእን ንሓዋርን ኣብ ጎቦ ቀራንዮ ዝኾነ ብትንግሌኡ ዝተፈጸመ መስዋዕቲ ከምብሓዲኽ ይደግሞ። እታ ናይ መወዳእታ ድራር ኣብኡ ቅ. ቍርባን ዝሰርዓላ ናይ እቲ ኢየሱስ ኣብ መስቀል ምእንቲ ስሕነት ኩሎም ደቂ ሰብን ምእንቲ ጎድገት ኃጢአትን ዝገበሮ ኣቐዲሙ ዝሕብር እዩ። ኣብ መስዋዕተ ቅዳሴ (መንበረ ታቦት) ንመስዋዕቲ ኢየሱስ ኣብ ሰማያዊ አቦና ምእንቲ ሕድገት ኃጢአትና ኢልና (signs and symbols) ምልክትን ንጥቀም።

**፬ይ ቅ. ቍርባን መንፈሳዊ መግብና እዩ።** ቅ. ቍርባን መአዲ ከምቲ ኢየሱስ ነቶም ህዝቢ ኣብ በረኻ ዝመገበም፣ ናይ ብሓቂ ድራር ኣብኡ ክርስቶስ ንገዛእ ርእሱ ንነፍሳትና ክምግብ ኢሉ ዘወፈየሉ፣ ኣብ መስዋተ ቅዳሴ ብሕያው ቃል ኣምላኽን ካብ ሥጋ ክርስቶስ ምእንቲ ስሬት ኃጢአት ዓለም ዝሞተ፣ ካብ ቅዱስ ደሙ ነቲ ኣብ መንጎናን ኣምላኽን ዘሎ ኪዳን ከጽንዒን ህዝቡ ክገብረና ኢሉ ዘፍሰሶ ኢና እንምገብ። ብዘይ ቅ. ቍርባን ኣብ ሰላም፣ ፍትሒን ንፍቕርን ዘሎና ሃረታት ከዕግበና ወይ ከሓጉሰና ኣይክእልን እዩ።

**፭ይ ቅ. ቍርባን ምልክት ሓድነትና እዩ።** ምስ ክርስቶስ ምስቲ ኣብ ልብና ዝተቐበልናዮ ጥራሕ ዘይኮነ ምስቶም ኩሎም ብጾትና ምስኦም ሓቢርና ዝተቐበልናዮ፣ ኩልና ካብ ሓደ እንጌራን ካብ ሓደ ጽዋዕና ተኻፊልና። ቅ. ቍርባን መቅድመ ኩሉ ዘተሓባብር ውጎደት ኣብ መንጎ ደቂ ሰብ ዝፈጥር እዩ። ኣብዚ ዘሎናዮ እዋን ብዝያዳ ኣብዚ ዘተሓባብር ዘወሃሃድ ዝበል ብዝያዳ እንተ ጸቕጥና ዝበለጸ እዩ ምኽንያቱ ልዕሊ ኹሉ ዓለምና ስኢናቶ ዘላ ሓድነትን ስኒትን ስለ ዝኾነ።

**፮ይ ቅ. ቍርባን መስዋዕቲ ምስጋና እዩ።** ቃል ንቑሉ ቍርባን ማለት ኣኮቴት ምስጋና እዩ ትርጉሙ። ኣብ መስዋዕተ ቅዳሴ ውዳሴናን ምስጋናና ምእንቲ ኩሉ ዝገበረልና ናብ ኣምላኽ ነቕርብ።

ከም ዛግሚ ሕሳብ እምብኣር ቅ. ቍርባን ኩሉ ጊዜ ምሳና ከምዘሎ ዝገልጽ ናይ እቲ ኣማኑኤልና (እግዚአብሔር ምሳና) ዝኾነ ኣምላኽ እዩ። ኣብ ቅ. ቍርባን ንሕና ቤተ ክርስትያኑ ዝኾና ብሓባር ነቲ ሕያው ጎይታና ምስጋናና ነቕርብሉ። ከምቲ ኣብ ጊዜ ሥጋዌ ኢየሱስ ሰብ ዝኾነ ህብስትን ወይንን ብፍሉይ መገዲ ከም ህብስትን ወይን ኣብ ኢየሱስ ይልወጥ እዚ ኸኣ ብምልክትን ብሓቕን። ናይ እቲ ምስጢረ ሥጋዌ ካልእ ገጽ ገርካ ምርአዩ እዩ። ስለዚ ሥጋን ደምን ናይ ኢየሱስ ክርስቶስ ወዲ ኣምላኽ ንኣምላኽ ኣብ መንጎና ህልው ይገብሮ። እዚ ጥራሕ ኣይኮነን ኣብቲ ናይ ብሕቲ ጥራሕ ዝኾነ ሕይወቱ ምሳና ኣባና ከምዝሓብር ይኸውን፣ ኣምላኽቲ ደቂ እቲ ልዕሉል ንኸውን። ቅ. ቍርባን ምቕባል ማለት ኣብ ውሽጥና ናይ ኣምላኽ ንብሕቱ ጥራሕ ዝኾነ ሕይወቱ ኣባና ከም ዝሓድር ምግባር እዩ።

ኣብዚ ቅዱስ ብዓል እምብኣር ምስጢር ሰሙን ሶምን እነዕርጎ መስዋዕተ ቅዳሴ ክነስተንትን ዕድል ይህበና። ነቲ ክርስቶስ ምእንቲ ድሕነትና ኢሉ ኣብ ጎቦ ቀራንዮ ዝፈጸሞ መስዋዕቲ ንዝክር። ኢየሱስ ብመልክዕ ኅብስትን ወይንን ኣብ መንጎና ከምዘሎ ንዝክር፣ እዚ ኸኣ ሓቀኛ መግብን መስተን ኣብ ጉዕዞ መገዲ ሕይወትና እዩ። ኣብዚ እምብኣር ትሕትና ገርና ነቲ ደረት ዘይብሉ ምሕረትን ጸጋን ኣምላኽ ክንቅበል ከሎና ዓቢ ተምክሮ ምስ ኣምላኽ ክህልወና ዝግብኣ ርክብ ኢና እንገብር። ሎሚ እምብኣር ዓሚቕ ናይ ምስጋና ጸሎትን ምስጋናን ፍቕርን ኣብ ሥጋን ደምን ክርስቶስ እናኣዕረግና ነቲ ብርእሱ ኣብ መንጎና ዘሎ ኣምላኽ እቕብ፤ ለካ ኣሎኹ ተቐበለኒ ንበሎ።

ብሩኽ ብዓል

አባ ንጉሠ ፍሥሐ

አብ ሃገር ሓደ መኮነን ቅ. ቊርባን ክቕበል አብ ቊምስናኡ ከይዱ፡ ሓደ ብዕድመ ዝደፍአ ሰብአይ አብ አንጻሩ ዘሎ ቦታ ተምበርኪኹ ይጽሊ ነሩ። አብ ጊዜ ቊርባን አብ መስርዕ ማዕረ ማዕረ እቲ መኮነን ተምበርኪኹ ይጽበ ነሩ። ሽዑ ሰባት ከምኡ ንመኮነን ሃገር አሰንዮም ዝመጽኡ ከሕሺኸሽሽኹ ጀመሩ፡ ሓደ ካብ ሓም አብቲ ድኻ ሰብአይ ቅርብ ኢሉ ትንክፍ አቢሉ ማዕረ መኮነን ክትከውን አይግብአካን እዩ ካብኡ ወይ ርሕቕ ወይ ክአ ክሳብ መኮንን ሃገር ዝቐርብ ጽናሕ ኢልዎ። ሽዑ እተን ከም ንስሪ ዝርእያ አዕንቲ ክሰምዓ ቅልጡፋት አእዛን መኮንን ሃገር ነቲ ምሕሹኸሻኸ ስለ ዝሰምዓ ነቲ አረጊት ሰብአይ ብኢዱ ሒዙ አይተተንስእ አብዚ ጽናሕ ብሓንሳብ ኢና እንቆርብ ኢሉ ፍልይ ብዝበለ ድምጺ ነቶም ዘትንስእዎ ዝነበሩ አይተተንስእዎ አብዚ ኩልና ማዕረ ኢና ኢልዎ ይብሃል።